

नेपालगञ्ज उप-महानगरपालिकाको आ.ब. २०८०/२०८१ को नीति तथा कार्यक्रम

नेपालगञ्ज उप-महानगरपालिका, नगरसभाको १३ औं अधिवेशनमा उपस्थित नगर उप-प्रमुख ज्यू, प्रमुख प्रशासकीय अधिकृत ज्यू, नगर सभाका सम्पूर्ण सदस्य ज्यूहरु, संचारकर्मी, राष्ट्र सेवक कर्मचारीहरु एवम् उपस्थित सम्पूर्ण महानुभावहरुमा जय नेपालको न्यानो आविवादन व्यक्त गर्न चाहन्छु ।

जनताको अधिकार प्राप्तीका लागि विभिन्न कालखण्डमा सहादत् प्राप्त गर्न नेपाल आमाका सच्चा सपुतहरुको बलिदानलाई चिर स्मरण गर्दै भावपूर्ण श्रद्धाञ्जली अर्पण गर्न चाहन्छु । नयाँ मुलुकको नामले चिनिने नेपालका ४ जिल्लाहरु मध्ये बाँके जिल्लामा अवस्थित नेपालगञ्ज शहर नेपालकै नामबाट नामाकरण भएको सुपरिचित शहरका रूपमा रहेको छ । बहुधार्मिक, बहुभाषिक र बहु संस्कृति परिवेश भएता पनि सबै धर्म जातजाती सम्प्रदायहरु विचको आपसी भाईचारा, सदभाव र प्रेम भाव शहरको ढुकढुकी हो भन्दा अतिशयोक्ति नहोला । यस ऐतिहासिक तथ्य लाई मनन गर्दै जनताको विश्वास र हामीले गरेका बाचाहरुलाई नगर सभाको १३ औं अधिवेशनमा उपस्थित आदरणीय नगरसभाका सदस्य ज्यूहरु समक्ष प्रस्तुत गर्न पाउँदा गौरवान्वित महशुस गरेको छु । अब म आगामी आ.ब.२०८०।०८१ का लागि निर्धारण गरिएका नीति तथा कार्यक्रमहरु गरिमामय यस सभामा पेश गर्न चाहन्छु ।

क. भौतिक पुर्वाधार सम्बन्धी नीति

१. वडा कार्यालयहरुबाट प्रवाह हुने सेवालाई प्रभावकारी बनाउनका लागि पुराना वडा कार्यालय भवनहरुलाई मर्मत गर्ने र आफ्नै भवन नभएका वडा कार्यालयहरुको भवन निर्माण कार्यलाई प्राथमिकता दिईनेछ ।
२. प्रत्येक वडाहरुमा कम्तिमा एक/एक वटा वडास्तरीय विशेष योजनाहरु अनिवार्य समावेश गरी सम्बन्धित वडाहरुबाट नै कार्यान्वयन गरिने छ ।
३. नगर भित्र निर्माण भएका र निर्माण हुने सार्वजनिक भौतिक संरचनाहरुलाई अपाङ्ग तथा बालमैत्रि बनाउनको लागि आवश्यक पहल गरिने छ ।
४. अब्यवस्थित बसोबासलाई व्यवस्थित गर्न रिङ्गरोडको बिकाससँगै वरपरका जग्गाको **Land Pooling** मार्फत जग्गाविकास गरी सामुहिक वस्ती विकास गर्ने कार्यका लागि आवश्यक पहल गरिनेछ ।
५. बागेश्वरी मन्दिरलाई थप व्यवस्थित र सौन्दर्यकरण बनाउनको लागि पूर्वतर्फ बागेश्वरी चिल्ड्रेन पार्क निर्माण गरिनेछ ।

६. नेपालगंज उपमहानगरपालिकाको वडा नं. २० स्थित राज्ञा विमानस्थललाई अन्तराष्ट्रिय विमानस्थल बनाउन आवश्यक पहल गरिनेछ । साथै, नेपालगञ्जबाट आन्तरिक तथा वाह्य गन्तव्य मार्गको पहिचान गरि संचालनमा ल्याइने छ ।
७. नेपालगंज सहरलाई Clean, Green & Healthy City को रूपमा विकास गरिनेछ ।
८. नेपालगञ्ज नगरीलाई व्यवस्थित र आधुनिक शहरको रूपमा विकास गर्नको लागि सघिय सरकारको सहकार्य र समन्वयमा सहरको मुख्य चोकहरूमा सौन्दर्यकरण तथा ट्राफिक लाइटको व्यवस्थापन गरिनेछ ।
९. उपमहानगरपालिका बाट संचालन भइ सम्पन्न भएका र हुने योजनाहरूमा नगरपालिकाको परिचयात्मक अंकित अभिलेख राख्ने कार्यको सुरुवात गरिनेछ ।
१०. होटल ब्यवसायीसंगको सहकार्यमा होटल परिसरमा सार्वजनिक शौचालय निर्माणका लागि आवश्यक पहल गरिनेछ ।

ख. ब्यवस्थित शहरी विकास सम्बन्धी नीति

१. सुन्दर, स्वच्छ, हरियाली सहर निर्माणका लागि नेपालगंजमा ऐतिहासिक पार्क निर्माण, ताल तलैयाहरूको संरक्षण तथा सम्बर्धन गर्ने कार्यलाई निरन्तरता दिइने छ साथै नगरपालिकाका खाली जमिनहरू संरक्षण गरी वृक्षारोपण गरिनेछ र नयाँ घर बनाउने नक्सा पास समेतको हकमा एक घर न्यूनतम एक रुखको अवधारणा भवन अनुमति तथा मापदण्ड कार्यान्वयनमा समावेश गरिने निति लुगिनेछ ।
२. नेपालगञ्ज उपमहानगरपालिका भित्र ब्यवस्थित पार्किङ्ग ब्यवस्थापनको लागि आवश्यक पहल गरिने छ ।
३. पुराना घरहरूको अभिलेखिकरण गर्ने सन्दर्भमा घर नक्सा प्रमाणिकरणको लागी २०८० असोज मसान्तसम्मको लागि अन्तिम पटक समय दिइनेछ तत् पश्चात नक्सा प्रमाणिकरण कार्य बन्द गर्ने निति लिइनेछ ।
४. वर्षातको समयमा हुने डुवान कम गर्नका लागि नालीहरूको प्रभावकारी रूपमा सरसफाइ तथा व्यवस्थापन गरिनेछ ।
५. मुख्य सडकमा रहेका वर्कशप ग्यारेज सरसफाइ व्यवस्थापनमा समस्या देखिएकोले अटोमोवाइल सम्बन्धी सेवालाई एकिकृतरूपमा ब्यवस्थित गर्न नगरको उपयुक्त स्थानमा अटोभेलेज स्थापनाको लागि सम्भाव्यता अध्ययन गरिनेछ ।

ग. भूमि व्यवस्थापन सम्बन्धि नीति

१. सार्वजनिक, सरकारी र गुठि जग्गाको खोज तथा पहिचान गरी संरक्षण गरिनेछ।
२. नगर भित्र बसोबास गरिरहेका भूमिहीन दलित, भूमिहीन सुकुम्बासी तथा अव्यवस्थित बसोबासीको पहिचान र बसोबास गरिरहेको क्षेत्रको नक्सांकन गरी जग्गा धनि पुर्जा वितरण गर्ने कार्यको लागि संघ र प्रदेश सरकार संग समन्वय गरी तिब्रताका साथ अगाडी बढाईनेछ।
३. छिमेकी पालिका संग समन्वय गरी नगरको यथार्थ सीमाको नक्सा तयार गरी परिमार्जनको लागि संघ सरकारलाई अनुरोध गरिनेछ।
४. नगर भित्र कालोपत्रे भएका सम्पूर्ण पक्कि बाटोको लगत कट्टा गरी क्रमिक रुपमा नेपाल सरकारको नाममा कायम गर्नको लागि आवश्यक प्रक्रिया अगाडी बढाईनेछ।
५. नगर भित्रको जग्गाको उचित व्यावस्थापनको लागि जग्गा प्लानिग कार्यविधि बनाई लागु गरिनेछ।
६. स्थानीय भू-उपयोग परिषदबाट पारित भू-उपयोग नक्सा कार्यन्वयनका लागि सम्बन्धित निकायसंग समन्वय गरि कार्यन्वयन गरिनेछ।

घ. धार्मिक, सांस्कृतिक तथा पर्यटन सम्बन्धि नीति :

१. नेपालगंज उपमहानगरपालिकामा विद्यमान धार्मिक, सांस्कृतिक, कृयाकलापको माध्यमबाट पर्यटन पर्वद्वन गरिनेछ ।
२. विभिन्न धार्मिक सम्प्रदायको अन्तिम संस्कारका लागि आवश्यक पूर्वाधारको निर्माण गरिनेछ ।
३. धार्मिक तथा सांस्कृतिक धरोहरहरुको दीर्घकालिन संरक्षण र विभिन्न समुदायबीचको सदभाव कायम गर्न उपयुक्त कार्यक्रमको तर्जुमा गरि धार्मिक सहिष्णु र मानवमैत्री शहरमा रुपान्तरण गरिनेछ ।
४. नेपालगञ्जको ऐतिहासिक कला, संस्कृति झल्किने गरी नेपालगञ्ज उपमहानगरपालिकाको वडा न.२० स्थित सुर्खेतरोडमा प्रवेशद्वार स्थापना गरिनेछ ।

ड. सूचना तथा संचार प्रविधि सम्बन्धि नीति

१. नविनतम र उपयोगी सूचना प्रविधिको स्रोत र सिप विद्युतीय सुशासनको लागि प्रयोग गरिनुका साथै जनप्रतिनिधि तथा कर्मचारीहरुको क्षमता अभिवृद्धी गरिनेछ।

२. जनतालाई छिटोछरितो सेवा दिनका लागि विद्युतीय शासन प्रणाली लागू गरिनेछ साथै उपमहानगरपालिकाद्वारा सम्पादन हुने कार्यहरूलाई आधुनिक प्रविधिको प्रयोग गरी कागजको प्रयोग घटाउँदै लगिने छ ।
३. नेपालगञ्ज उप-महानगरपालिकाको Digitization project अन्तर्गतका सेवाहरू सबै वडामा विस्तार तथा प्रभावकारी रूपमा लागू गरि Digital Infrastructure तयार गरिनेछ ।
४. सेवाग्राहीले घरमै बसी नगरपालिकाको सिफारिस, राजस्व तथा अन्य सेवाहरू online मार्फतबाट लिन सक्ने व्यवस्था मिलाइनेछ ।
५. नगरपालिका तथा वडा भित्रको दर्ता, चलानी, private data तथा अन्य महत्वपूर्ण डकुमेन्टलाई दिर्घकालसम्म जोगाई राख्नका लागि अफिस Automation प्रणाली तथा server व्यवस्थापन कार्यलाई प्रभावकारी रूपमा कार्यान्वयनमा ल्याइनेछ ।
६. सूचना प्रविधि स्रोतको समायानुकूल अभिवृद्धि गरी कार्यालयको सेवालाई सहज, छिटो र छरितो बनाइनेछ ।

च.स्वास्थ्य सम्बन्धी नीति

१. नेपालगञ्ज उपमहानगरपालिकाबाट एम्बुलेन्स संचालन गर्ने सेवा प्रदायक संगको समन्वयमा गर्भवती, सुत्केरी, जेष्ठ नागरिक तथा आकस्मिक बिरामीहरूलाई निशुल्क एम्बुलेन्स सेवा उपलब्ध गराइनेछ ।
२. आगामी पाँच वर्षभित्र क्षयरोग मुक्त उप-महानगरपालिका घोषणा गर्न आवश्यक व्यवस्था गरिने छ ।
३. सिमानाका जमुनाहामा हेल्थडेस्क सञ्चालन गरि सरुवा जन्य रोगको रोकथाम निगरानी र व्यवस्थापन गर्ने ।
४. व्यवहार परिवर्तन, खानपान, योगा, व्यायाम, स्वास्थ्य, शिक्षा तथा प्रचारप्रसार कार्यक्रमका माध्यमबाट जीवनशैलिमा परिवर्तन गरी नेपालगञ्ज उपमहानगरपालिकालाई योगमैत्री नगरको रूपमा रूपान्तरण गरिनेछ ।
५. कोभिड-१९ को विश्वव्यापी महामारी लगायत अन्य महामारी रोगहरूको प्रकोपहरूलाई प्राथकतामा राखी सो को रोकथाम, नियन्त्रण, निदान तथा व्यवस्थापन गरिनेछ ।
६. नेपाल सरकारद्वारा सूचिकृत गरिएका अत्यावश्यक औषधीहरू स्वास्थ्य संस्थाहरूबाट वर्ष भरिनै निःशुल्क रूपमा उपलब्ध हुने व्यवस्थाको सुनिश्चित गरिनेछ ।

७. अत्यावशकीय स्वास्थ्य सेवाप्रदान गर्न स्वास्थ्य क्षेत्रको अल्पकालिन र दिर्घकालिन कार्य योजना बनाई कार्यान्वयन गरिनेछ ।
८. यस उप—महानगरपालिकाअन्तर्गत रहेका स्वास्थ्य संस्थाहरूको विद्यमान स्वास्थ्य नीती अनुसार आगामी २ वर्षभित्र १५ सैयाको आधारभुत अस्पताल संचालनको लागी प्रदेश तथा संघिय सरकार संग आवश्यक समन्वय गरिनेछ ।
९. बालबालिका तथा गर्भवतीहरूलाई खोपको पहुचमा बृद्धि गरि पूर्ण खोप तथा दिगोपन कार्यलाई सुनिश्चितता गर्न आवश्यकता अनुसार खोपकेन्द्र विस्तार तथा निर्माण गरिनेछ ।
१०. प्राथमिकताका आधारमा गर्भवती जाँचमा बृद्धि गरि पोषणयुक्त खाना तथा २४ घण्टे प्रसुती सेवालाई विस्तार तथा सुदृढीकरण गरिनेछ ।
११. सामुदायिक स्वास्थ्य स्वयंसेविका कार्यक्रमलाई समयानुसार विस्तार गर्दै लैजाने र हालसम्म गरेको सेवाको योगदानलाई कदर गर्दै ६० वर्ष उमेर पुगेका स्वास्थ्य स्वयंसेविकाहरूलाई प्रोत्साहन एवं सम्मान सहित बिदाई गरिनेछ ।
१२. लागू औषधको विद्यमान अवस्थालाई मध्येनजर गरी सोको रोकथाम, नियन्त्रण र ब्यवस्थापन गर्न नेपालप्रहरी/समुदायिकप्रहरी र गैरसरकारी संस्थाहरू संग समन्वय र सहकार्य गरी प्रभावकारी बनाइनेछ ।
१३. स्वास्थ्य संस्थाको संगठनात्मक सुधार र जनशक्ती एवं भौतिक साधनको आवश्यकता बारे अध्ययन प्रतिवेदन लिने र सोको आधारमा जनशक्तीको वृद्धि अवलम्बन गर्ने ।
१४. नेपालगञ्ज उपमहानगरपालिका वडा न.४ स्थित शहरी स्वास्थ्य प्रबद्धन केन्द्रलाई मापदण्ड अनुसार सञ्चालन तथा निरन्तरता दिइनेछ ।

छ. शिक्षा युवा तथा खेलकुद सम्बन्धी नीति :

१. सामुदायिक, संस्थागत, धार्मिक विद्यालय र बालविकास विद्यालयहरूमा क्रमशः सुदृढीकरण, सूचना प्रविधीमैत्री र गुणस्तरीय शिक्षाको सुनिश्चितता गरिनेछ ।
२. विद्यार्थीको सिर्जनात्मक क्षमता विकास र प्रतिभा प्रस्फुटनका लागि विद्यालय स्तरीय अतिरिक्त क्रियाकलाप सञ्चालन गर्न प्रोत्साहन गरिनेछ ।
३. यस उपमहानगरपालिकाले निर्माण गरेको स्थानीय पाठ्यक्रम कार्यान्वयन गर्न आवश्यक व्यवस्था मिलाईनेछ ।

४. प्रारम्भिक कक्षामा पढाई तथा गणितिय सीप विकासका लागि आवश्यक कार्यक्रम बनाई लागु गरिनेछ।
५. खेलकुद कार्यक्रमहरु सञ्चालन गरि युवा तथा विद्यार्थीको प्रतिभा पहिचान र विकास गरिनेछ।

ज.महिला, बालवालिका, ज्येष्ठ नागरिक र अपांगता भएका व्यक्ति लक्षित नीति

१. विपन्न तथा ग्रामीण महिलाको आर्थिक, सामाजिक रुपान्तरणका लागि महिला विकास कार्यक्रमलाई निरन्तरता दिदै नगरपालिका मार्फत उद्यमशिलता सम्बन्धी विभिन्न सीप मूलक तालिम प्राप्त गरेका महिलाले उत्पादन गरेका सामग्रीको प्रदर्शनी र बजारीकरण गर्न उत्पादन सहित प्रदर्शनी स्थलका रुपमा नारी विकास केन्द्र भवन को प्रयोग गरिनेछ ।
२. दाईजो प्रथा न्यूनिकरण गर्नका लागि रणनीतिक योजना बनाई कार्यान्वयन गरिनेछ ।
३. मानव वेचविखन तथा ओसार पसार नियन्त्रणका लागि विकास साझेदार, निजी क्षेत्र र समुदायसँग सहकार्य र साझेदारी गरिनेछ ।
४. ज्येष्ठ नागरिकको हक अधिकार सुनिश्चितताका लागि जेष्ठ नागरिक परिचयपत्र वितरण गर्ने कार्यलाई वडा मार्फत डिजिटलाइजेशन गर्दै उहाँहरुको आत्मसम्मान तथा सम्मानित जीवनका लागि जीवन प्रतिको उत्साह अभिवृद्धि गर्दै **आमाबुवा चौतारी कार्यक्रम** सञ्चालन गरिने छ ।
५. अपांग परिचयपत्रको डिजिटलाइजेशन कार्यलाई थप प्रभावकारी बनाउदै अपांगता भएका व्यक्तिप्रति गरिने विभिन्न प्रकारको अन्धविश्वास, विभेद र सबै प्रकारका हिंसा नियन्त्रण र निराकरण गर्ने कार्यक्रम सञ्चालन गरिनेछ ।
६. दिगो विकास लक्ष्य प्राप्तिका लागि बालमैत्री स्थानीय शासन कार्यान्वयन निर्देशिका अवलम्बन गरी बालमैत्री नगर घोषणा गर्ने कार्यलाई प्रारम्भ गरिनेछ । साथै, लैंगिक समानता प्राप्तिका सूचकका आधारमा कार्यक्रम आन्तरीकरण गर्ने कार्यलाई निरन्तरता दिइनेछ ।

झ. सामाजिक, गैसस तथा साझेदारी विकास सम्बन्धि नीतिहरु :

१. नेपालगञ्ज उपमहानगरपालिकाको साझेदारी विकास कार्यक्रम सञ्चालन कार्यविधी, २०७५ संशोधन० बमोजिम लगानी गर्ने कार्यलाई निरन्तरता दिदै नव प्रवर्द्धन कार्यक्रम मार्फत नव उद्यमीहरु सृजना गरिनेछ ।
२. साझेदारी विकास कार्यक्रमबाट लघू कर्जा लिई शर्त अनुसार समयमा किस्ता नबुझाई ऋणको भाखा नाघेका व्यवसायीहरु संग कानून बमोजिम असुल उपर गर्नुपर्ने कार्यलाई निरन्तर र प्रभावकारी रुपमा

- सञ्चालन गरिनेछ । साझेदारी विकास कोषबाट सञ्चालन गरिने कार्यक्रमको व्यवस्थापन खर्च यसै कोषबाट व्यहोरिने गरि कार्यपालिकाबाट स्वीकृत गराई सञ्चालन गरिनेछ ।
३. बजारको माग र आवश्यकताका आधारमा लामो र छोटो अवधिका तालिम सञ्चालन गरि सीप परिक्षण समेत गराई दक्ष व्यक्तिहरुको रोष्टर तयार गरी सिकाउने, बिकाउने र टिकाउने नीति अवलम्बन गरिनेछ ।
 ४. टोलस्तरीय संस्थाका पदाधिकारीहरुलाई काम, कर्तव्य र अधिकारको बारेमा अभिमुखिकरण गराई नगर विकासमा सहभागीता अभिवृद्धि गरिनेछ ।
 ५. बेग्ला बेग्लै कला, संस्कृति झल्किने नृत्य, संगीत, वाद्य वादन सम्बन्धि प्रशिक्षण गराई साँस्कृतिक पर्यटन प्रवर्द्धन गरिनेछ ।
 ६. सुरक्षित आप्रवासन कार्यक्रम अन्तर्गत आप्रवासी कामदार र उनीहरुका परिवारलाई लक्षित गरी उपयुक्त सूचना प्रवाह, मानसिक स्वास्थ्य तथा सामाजिक परामर्श सेवा, वित्तीय साक्षरता, सीप अभिवृद्धिका साथै आप्रवासी प्रोफाइल तयार गरिनेछ ।
 ७. गैर सरकारी संस्थाको प्रकृति, कार्यक्षेत्रका आधारमा क्षेत्रगत प्रोफाइल तयार गरिनेछ साथै गैर सरकारी संस्थाहरुले सञ्चालन गर्ने परियोजनालाई नगरवासीहरुको हितमा सञ्चालन गर्न नगर परियोजना सल्लाहकार समितिलाई क्रियाशिल बनाईनेछ ।
 ८. गैर सरकारी संस्थाहरुको दर्ता तथा नविकरण सम्बन्धि, नव उद्यमशाला सञ्चालन सम्बन्धी र सुरक्षित आप्रवासन कार्यविधि तर्जुमा गरिनेछ । साथै साझेदारी विकास कार्यक्रम सञ्चालन कार्यविधि, २०७५ मा समयानुकूल परिमार्जन गरिनेछ ।
 ९. यस उप-महानगरपालिकाको व्यवसायीक वातावरण सर्वेक्षणमा औँल्याईएका सुझाव तथा सिफारिसहरुलाई आगामी दिनमा क्रमशः कार्यान्वयन गरिनेछ ।

ज. वन, वातावरण संरक्षण, सरसफाइ तथा विपद् व्यवस्थापन सम्बन्धी नीति:

१. नेपालगंज उपमहानगरपालिका क्षेत्र भित्र सूति, जुट वा कागजका झोला उत्पादन गर्ने उद्योगलाई प्रोत्साहन गर्दै प्लाष्टिकको झोलाको प्रयोगलाई न्यूनीकरण गरिनेछ ।
२. हरित नेपालगंज का लागि नगरक्षेत्रमा रहेको वन संरक्षण गर्दै उद्यान तथा हरियाली क्षेत्रको प्रवर्द्धनका लागि सडकको दायावाया विरुवाहरु रोप्ने व्यवस्था मिलाइनेछ ।

३. वातावरणीय प्रदूषणले मानव स्वास्थ्यमा पारेको प्रतिकूल प्रभावलाई नियन्त्रण गर्न र स्वच्छ एवम् वातावरणमैत्री विकासलाई प्रवर्द्धन गर्न विद्युतीय सवारी साधनको उपयोगलाई प्रोत्साहन गरिनेछ ।
४. सार्वजनिक निजी साझेदारी अवधारणा अनुरूप नगरको विभिन्न प्रकृतिको फोहोरमैला दिगो व्यवस्थापनका लागि निजी क्षेत्रमार्फत कार्यान्वयन गरिनेछ ।
५. नगरभित्रको डुवान न्यूनीकरणको लागि नालाहरुको सरसफाई कार्यलाई प्रभावकारी रूपमा कार्यान्वयन गरिनेछ ।
६. समुदायमा हुनसक्ने जोखिम हस्तान्तरणका लागि घरको निर्जिवन विमा कार्यक्रमलाई यस वर्षदेखि शुरुवात गरिनेछ ।
७. विपद जोखिम क्षेत्र पहिचान तथा जोखिम नक्शांकन गरि स्थानीय आपतकालीन कार्यसंचालन केन्द्रलाई स्तरउन्नति गरी प्रभावकारी रूपमा संचालन गर्ने व्यवस्था मिलाईनेछ ।

ट. सहकारी तथा गरिवी निवारण सम्बन्धी नीति:

१. "स्थानीय सरकार, सहकारीको आधार" भन्ने मूल नाराका साथ आफ्नो क्षेत्रभित्रका सहकारी संस्थाहरुको निरन्तर अनुगमन, प्रशिक्षण तथा प्रवर्द्धनात्मक कार्यक्रम मार्फत सहकारी सुशासन कायम गरिने छ ।
२. "स्वावलम्बन र स्वरोजगारीका लागि उत्पादनमा सहकारी" अभियान मार्फत प्रत्येक सहकारीलाई उत्पादनसँग जोड्दै लैजाने नीतिअनुरूप तत्काल "एक कृषि सहकारी, एक स्थानीय कृषि उपज उत्पादन" कार्यक्रम सन्चालनमा ल्याइनेछ ।
३. जनताको घरदैलोमा सरल र सहज वित्तिय पहुँचलाई विस्तार गर्न हाल २५ प्रतिशतको हारहारीमा रहेको सहकारी सेवामा पहुँच प्रतिशत सन् २०३० सम्ममा ८० पुर्याउने दीगो विकासको राष्ट्रिय लक्ष्यअनुरूप सहकारी संस्थामा सदस्य विस्तार गर्दै लगिनेछ ।
४. नेपालगन्ज उपमहानगरपालिकाभित्रका सम्पूर्ण सहकारी संस्थालाई सहकारी तथा गरिवी व्यवस्थापन सूचना प्रणाली (COPOMIS) मा हाल ६० प्रतिशत रहेको आवदतालाई सतप्रतिशत पुर्याइने छ ।
५. आफ्नो नियमन क्षेत्रभित्रका संघ र प्रदेश कार्यक्षेत्र भएका सहकारी संघ संस्थाहरुलाई निरन्तर अनुगमनका माध्यामबाट नियमनको दायराभित्र ल्याइनेछ ।

६. "कृषि उपजमा आत्मनिर्भर नेपालगन्ज" का लागि हरेक कृषि उपजमा आत्मनिर्भर बनाउदै लैजानुपर्ने हुँदा यस वर्ष दुध उत्पादनमा आत्मनिर्भर नेपालगन्ज बनाउन दुध र दुग्धजन्य उत्पादनमा संलग्न कृषक सहकारीका लागि बिशेष कार्यक्रम ल्याइनेछ ।
७. "हामी सुधाछौं हाम्रो सहकारी" भन्ने बिशेष अभियानमा सम्पूर्ण सहकारीकर्मीलाइ सामेल गराइ सहकारीप्रतिको विध्यमान गुम्दो जनविश्वालाइ रोक्दै समृद्धि सम्भव छ सहकारी मार्फत भन्ने बातावरण निर्माण गर्दै लगिने छ ।
८. "गरिवी र बेरोजगारी समस्याको निकास, सहकारी संस्थाको गुणात्मक विकास" को मान्यतालाइ स्थापित गर्दै सहकारी संस्थाको सवलीकरणका माध्यामबाट नेपालगन्ज उपमहानगरपालिकाको गरिवी तथा बेरोजगारी समस्यालाइ कम गर्दै लगिने छ ।

ठ. सामाजिक सुरक्षा तथा पन्जिकरण नीति:

१. "खोलेपछि बैंक खाता, सुरक्षित रहन्छ मेरो भत्ता" भन्ने अभियानका माध्यामबाट लाभग्राहीहरुलाइ आश्वस्त पादै भत्ता प्राप्तिका लागि घन्टौं लाइन बस्नुपर्ने अवस्थालाई न्यूनीकरण गर्नको लागि Electronic Fund Transfer (EFT) मार्फत बैंक खातामा रकम जम्मा गर्ने व्यवस्था मिलाइनेछ ।
२. "समयमै घटना दर्ता गरौं जिम्मेवार नागरिक बनौं " भन्ने मूल सन्देशका साथ घटना घटेको ३५ दिनभित्र सत प्रतिशत जन्मदर्ता सहित अन्य घटनाको दर्ता गर्न प्रोत्साहित गरिनेछ ।
३. "मेरो तथ्याङ्क, मेरो पालिकालाइ, मेरै अधिकारका लागि" भन्ने अभियान सन्चालन गरि पालिकाले प्रदान गर्ने हरेक सेवा प्रवाहमा घटना दर्ताको अनिवार्यतालाइ जोड्दै लगिने छ ।

ड.कृषि तथा पशुसेवा सम्वन्धि सम्वन्धी नीति

१. नगरक्षेत्रका सामुदायिक/छाडा गाईवस्तुलाइ राप्सिसोनारी गाउँपालिका र स्थानीय गौशाला समेतको समन्वयमा व्यवस्थापन गरिनेछ ।
२. संघीय सरकारको विशेष अनुदान अन्तर्गत कस्गर समुदायका व्यक्तिहरुको जिविकोपार्जनको लागि सवलिकरण कार्यक्रम सञ्चालन गरिनेछ ।
३. उच्च मुल्य वस्तु (High Value Crop)उत्पादनको लागि कृषि वस्तुहरुको पहिचान गरी तुलनात्मक लाभ लागतका आधारमा क्षेत्र विस्तार एवं व्यवसायीकरण मार्फत कृषिमा आत्मनिर्भरता तर्फ उन्मुख गराइनेछ ।

४. कृषिमा स्वास्थ्य बाली उत्पादन तथा पोषण युक्त बालीको उत्पादनमा जोड दिई माटो संरक्षण, र बाली संरक्षणको प्रविधिबाट कृषि कार्यमा स्वस्थ र पोषणयुक्त बालीको उत्पादनमा जोड दिई प्राङ्गरिक खेतीको क्षेत्रहरू बिस्तार गरिनेछ ।
५. एकीकृत शत्रुजीव व्यवस्थापन (आई पी एम) तथा हरियो मल लगायतका प्रांगारिक कृषिलाई प्रवद्वन गर्दै लगिनेछ ।
६. इजाजतपत्र नै नलिई संचालनमा रहेका पशुपक्षीजन्य उत्पादन विक्रीवितरण गर्ने पसलहरूलाई निश्चित समयवाधि तोकिकि कानुनको दायरामा ल्याई वस्तु वा सेवाको गुणस्तरलाई नियमनलाई व्यवस्थित गरिनेछ ।
७. छाडा/सामुदायिक कुकुरलाई बन्ध्याकरण गरि आवश्यक व्यवस्थापन गरिनेछ ।
८. दुग्धपदार्थ एवम् मासुको गुणस्तर र स्वच्छतालाई कायम राख्न बधशाला देखि भान्छासम्म स्वस्थ मासु र गोठ देखि ओठसम्म स्वस्थ दुग्ध कार्यक्रमलाई अभियानका रूपमा सञ्चालन गरिने ।
९. पशुको नस्ल सुधारका लागि गाईभैंसीमा कृत्रिम गर्भाधान कार्यक्रम सञ्चालन गरिने ।
१०. पशु आहारा राष्ट्रिय अभियान कार्यक्रम मार्फत जै,बर्षिम आदि जातका उन्नत घाँसको क्षेत्र विस्तार तथा आहाराको समिश्रण प्रविधि मार्फत पशुजन्य वस्तु उत्पादन लागत बढाउन घाँसेवालि श्रोत केन्द्र स्थापना गरिने ।

ढ. रोजगार सेवा सम्बन्धी निती

१. रोजगार व्यवस्थापन सुचना प्रणाली (EMIS) मार्फत श्रमबजारमा रहेका श्रमिकहरूको सीप र क्षमताको उपयोग गर्न सहज हुने गरी उनीहरूको व्यक्तिगत विवरण रहेको श्रम सुचना बैक स्थापना गरिनेछ ।
२. युवा रोजगारीको लागि रूपान्तरण पहल आयोजना मार्फत युवाहरूलाई कार्यस्थलमा आधारित तालिम प्रदान गरि रोजगारी सृजना गरिने छ ।
३. प्रधानमन्त्री रोजगार कार्यक्रम अन्तर्गत कामका लागि पारिश्रमिक मार्फत सुचिकृत वेरोजगारहरूलाई रोजगारी सृजना गरिने छ ।
४. स्थानीय तहको रोजगारको अवसरमा वेरोजगार तथा रोजगारको खोजिमा रहेका व्यक्तिहरूको पदस्थापना गर्न रोजगार मेला संचालन गरि रोजगारीमा पदस्थापन गर्ने कार्यको सुरुवात गरिनेछ ।

५. रोजगार दाताहरूको विवरण अध्यावधिक गरि रोजगार रणनीति मार्फत बेरोजगार र रोजगारदाता विचको सम्पर्क स्थापना गरी रोजगारदाता र श्रमिक विच असल श्रम सम्बन्ध विकास गर्न आवश्यक सहजीकरण गरिनेछ ।
६. नेपालगञ्ज उपमहानगरपालिका भित्र रोजगारी सँग सम्बन्धीत काम गर्ने संघसंस्थाहरूलाई एकीकृत श्रम तथा रोजगार सेवा प्रदान गर्न रोजगार सेवा केन्द्रमार्फत सहकार्य तथा समन्वय गर्ने व्यवस्था गरिनेछ ।
७. वैदेशिक रोजगार बोर्ड सँग सम्बन्धित कल्याणकारी सेवाहरू तथा व्यक्तीगत श्रम स्वीकृति र पुनः श्रम स्वीकृति सेवाहरूको लागि आवश्यक सहजीकरण गरिनेछ ।
८. वैदेशिक रोजगारीबाट फर्केका नेपाली नागरिकको सिप, पुंजी र प्रविधिलाई राष्ट्रिय हितको लागि उपयोग गर्न तथा त्यस्ता नागरिकको पुनःएकीकरण गर्नको लागी सामाजिकीकरण कार्यक्रम, रोजगारीमा आवद्ध हुने कार्यक्रम र उच्चशिलता प्रवद्धन कार्यक्रम गरिने छ ।

ण. सुशासन तथा संस्थागत विकास सम्बन्धि नीति :

१. नेपालगञ्ज उपमहानगरपालिकाको क्षेत्रगत योजना निर्माण गरी सोही बमोजिम वार्षिक योजना तथा कार्यक्रम तर्जुमा गरिने नीति लिईनेछ ।
२. जनता र जनप्रतिनिधिविचको अन्तरसम्बन्धलाई अभिवृद्धि गर्न जनतासँग मेयर कार्यक्रम सञ्चालन गरिनेछ ।
३. सुशासन कायम गर्नको लागि हेल्प डेस्क, डिजीटल नोटिस बोर्ड , सार्वजनिक सुनुवाई, सामाजिक परिक्षण, अनुगमन तथा मूल्यांकन कार्यलाई प्रभावकारी रूपले सञ्चालन तथा कार्यान्वयन गरिनेछ ।
४. कार्यालयको कार्यवोझ तथा कार्यप्रकृति अनुसार संगठनात्मक संरचना तथा कार्यविवरण अद्यावधिक गरिनेछ ।
५. अतिक्रमण भएका सडक पेटिहरू सर्वसाधारण जनताहरू हिडडुल गर्नको लागी सरोकार वाला संस्था सँग समन्वय राखि ठेला, फुटपाथ व्यवस्थापन र अनुगमन गरिनेछ ।
६. नेपालगञ्ज उपमहानगरपालिकाबाट भएका निर्णय/फैसलाहरू अभिलेखीकरण गरी व्यवस्थापन गरिनेछ ।
७. सार्वजनिक खरिद प्रक्रियालाई पारदर्शि र प्रतिस्पर्धि बनाउन विद्युतिय खरिद प्रणालीलाई क्रमशः अनिवार्य गर्दै लगिनेछ ।

द. तीनतहका सरकार वीचको सहकार्य, समन्वय र अन्तरसम्बन्धलाई प्रवर्द्धन गर्न सबै तहका जनप्रतिनिधि तथा सरोकारवालाको अन्तरक्रिया गरी पूर्वाधार तथा सेवाप्रवाहलाई व्यवस्थित गर्न आवश्यक पहल गरिनेछ

नगरसभा सदस्यज्यूहरू,

अन्तमा यस उपमहानगरपालिकाकाको आर्थिक, सामाजिक, मानवीय, पूर्वाधार लगायतको विकासका निम्ति कोशेढुङ्गा सावित हुने यस गरिमामय तेह्रौं नगरसभामा प्रस्तुत नीति, बजेट तथा कार्यक्रममा रचनात्मक राय सुझाव र मार्गदर्शन प्राप्त हुने अपेक्षा लिएको छु ।

यो नीति तथा कार्यक्रम तर्जुमा गर्ने कार्यमा संलग्न रहि सहयोग पुर्याउनु हुने नगरउपप्रमुख, प्रमुख प्रशासकीय अधिकृत वडाअध्यक्ष, कार्यपालिकासदस्य, वडासदस्यहरू, सम्पूर्ण कर्मचारीहरूलाई पनि हार्दिक धन्यवाद व्यक्त गर्दछु । प्रस्तुत नीति तथा कार्यक्रमको सफल कार्यान्वयनको लागि सम्बद्ध सबै पक्षहरूबाट सदा झै सकारात्मक र रचनात्मक सहयोगको अपेक्षा लिदै यस स्थानीय सरकारले अघि सारेको प्रस्तुत नीति कार्यक्रम कार्यान्वयनमा सहयोग पुर्याउन नेपाल सरकार, प्रदेश सरकार, निजी क्षेत्र, अन्तर्राष्ट्रिय दातृ निकाय, राष्ट्रिय तथा स्थानीय गैर सरकारी संघसंस्था, सम्पूर्ण बुद्धिजिवी एवं सम्पूर्ण नगरवासीहरूमा हार्दिक अपिल गर्दछु ।

धन्यवाद ।

प्रशान्त विष्ट

नगर प्रमुख

नेपालगञ्ज उपमहानगरपालिका, बाँके

मिति २०८० असार ९ गते